




Il-Ġnien ta' Adonis u l-Kunċizzjoni

Kitba ta' Guido Lanfranco

It-titolu ta' din il-kitba ghandu mnejn issibuh mhux tas-soltu, imma naraw f'it x'konnessjoni hemm bejn il-Kunċizzjoni u Adonis fl-isfond folkloristiku. Hafna mill-attivitajiet, drawwiet u tradizzjonijiet popolari li n-nies ikunu ilhom jirrepetu ghal żmien twil, jispicċaw billi kulhadd jinsa ghalfejn qed jaghmluhom. F'Malta hawn diversi drawwiet minn dawn, u jekk tistaqsi lil xi hadd ghalfejn qed jaghmel dik il-haġa, ma jaghtikx raġuni jew spjegazzjoni, u jispicċa biex jghidlek biss li kulhadd hekk jaghmel. Dak huwa l-karattru tal-folklor; isiru l-affarijiet ukoll jekk ma jkunux jistgħu jispjegawhom logikament.

Halli niehdu eżempju wiehed. Hawn tradizzjoni ġenerali li għal mal-presepju nhejju l-ġulbiena u l-qamh. Ma tistax taghmel bukkett fjuri? Ma tistax tghaddi minghajru? Hadd ma jghidlek ghalfejn hemm din id-drawwa tal-qamh u l-ġulbiena għall-presepju...u wkoll għal mas-Sepulkru tal-Ġimgha Mqaddsa. Mhux biss, imma għall-Milied niżirgħuhom fil-Kunċizzjoni. Tal-Kunċizzjoni malajr nifhmuha, għax din hija festa importanti f'Diċembru, u thalli żmien biżżejjed biex jikber il-qamh jew ġulbiena. Imma taż-Żurrieq u taż-Żejtun jippreferu li jiżirgħuhom f'Santa Katarina, mhux biss għax hija l-qaddisa tagħhom, imma nżertat li l-festa tagħha taħbat fil-25 ta' Novembru, xahar preċiż qabel il-Milied.

Kemm Santa Katarina, kif ukoll il-Kunċizzjoni huma festi li jahbtu fi żmien meta jista' jkun maltemp, għalhekk it-tnejn huma magħrufin bhala 'stillel tal-maltemp'. Dan li għedna s'issa jurina kif il-Kunċizzjoni dahlet biex ikollha x'taqsam mal-Milied, permezz tal-qamh u l-ġulbiena. Imma m'ghandhom



Is-sepulkru bil-ġulbiena fi żmien il-Ġimgha Mqaddsa.

x'jaqsmu l-qamh u ż-żerriegħa l-oħra mal-Milied? U fejn jidhol il-Ġnien ta' Adonis?

Il-qamh u l-ġulbiena hawn huma 'Il-Ġnien ta' Adonis', sempliċiment għax fl-istudju tal-folklor, dan hu t-terminu użat (kull lingwa bl-istess tifsira), biex jirreferi għal kull tip ta' hxejjex li jinżerghu f'ċerti żminijiet tas-sena bhala parti minn riti u ċerimonji li jkollhom x'jaqsmu mal-fertilità ta' l-uċuħ tar-raba. Sa minn żminijiet imbiegħda, tista' tgħid li fl-Ewropa kollha sa l-artijiet tal-Lvant kien hemm u għad baqa' riti biex jawguraw prodotti tajbin. Għal dawn jiżirghu żerriegħa tal-qamh, xgħir, hass, bużbież u prodotti agrikoli oħra, jagħmlu li jistgħu biex jikbru malajr, u wara ftit żmien biż-żfin, talb u ċerimonji oħra, skond it-twemmin lokali ta' kull pajjiż, jixtuhom fl-ilma tax-xmajjar jew fir-raba. Kien hemm u għad hemm ukoll drawwjet fejn jagħmlu riti jew ċerimonji li fihom juru xi haġa tixbaħ dak li jixtiequ li jsir. Għalhekk, jekk irridu li tinżel ix-xita, ibexbxu ftit ilma simboliku; jekk irridu x-xemx u l-bnazzi, jixegħlu n-nar; u jekk irridu li l-uċuħ tar-raba jagħtu l-frott, kienu jagħmlu l-hekk imsejjah ġnien ta' Adonis, fejn iż-żerriegħa tikber malajr bħalma jridu li jġiri fir-raba.

Minn dawn ir-riti, f'hafna artijiet baqgħu l-qamh, xgħir, u l-ġulbiena li nafu issa; mhux biss, imma ahna wkoll irridu nkabbruhom malajr, u nqegħduhom jissebbli fid-dlam... Mingħajr ma nafu qegħdin nagħmlu riti li għandhom x'jaqsmu ma' qawmien ġdid, fil-każ tagħna t-twelid ta' Kristu, u fil-Ġimgha Mqaddsa, il-qawmien Tiegħu fil-Għid.

U għaliex l-istudju tal-folklor dahħlu isem Adonis f'dan il-każ? Adonis huwa figura mitoloġika li dwaru hemm diversi legġendi u hrejjeġ, fost oħrajn li twieled minn siġra u miet fl-aħjar tiegħu, għalhekk kienu jqabblu mal-fertilità tar-raba, u mas-siġar li jikbru u jagħtu l-frott. Imma l-mitoloġija, jiġifieri hrejjeġ, legġendi, u tahlit iehor orali mitluf, mibdul, imhallat u mifruħ taht forom differenti f'ċiviltajiet mill-aktar antiki, halliet warajha hafna truf li baqgħu jidhru, imqar taht forom oħra, ukoll fiż-żminijiet tagħna. Din tal-qamh tal-Milied hija wahda minnhom. Imma rridu nsemmu haġa oħra! Il-mitoloġija stess, iddahħlilna lil Astarte, li għall-Feniċi kienet alla ta' l-imhabba, għall-Eġizzjani alla tal-gwerra, u ċiviltajiet oħra alla tal-fertilità. U l-Griegi jafuha bhala Aphrodite ta' l-imhabba. Billi f'din it-tahwida kollha Astarte habbet lil Adonis, għandha xi ftit ukoll x'taqsam mal-Milied, għaliex is-simbolu tagħha huwa Venus, jew l-'Istilla ta' filgħaxija', u fiż-żmien tal-Milied ahna għandna wkoll l-istilla...dik li mxew warajha t-tliet slaten maġi sakemm wasslithom fil-grotta ta' Betlem.

U ahna niżirghu l-qamh u l-ġulbiena fil-Kunċizzjoni, bħal Ġnien ta' Adonis, biex jawgura twelid ġdid, u jlaqqgħu ma' Astarte bl-istilla tal-maġi fit-Tre Re!

DA HUA

大中华饭店

CHINESE BAR & RESTAURANT

Take-Away Available

Opening Hours: 11.30-14.30 & 18.00-24.00

84, Cottoner Avenue, Fgura PLA 17 – Tel: **667789** – Mob: **0943 6688**

